

100 sena mit-twelid ta' dentist eminenti u Furjaniz ta' veru ...

minn Nigel Holland

JOSEPH JOHN MANGION

100 sena ilu, fl-10 ta' Lulju, 1909, twieled fil-Floriana JOSEPH JOHN MANGION li kellu jsir dentist eminenti u Furjaniz ta' veru.

L-edukazzjoni gholja tieghu hadha fl-Universita' Rjali ta' Malta. Iggradwa Ph.C. fl-1930*1 u fix-Xjenza fl-1931. Kompla l-istudji u ggradwa fil-Medicina u l-Kirurgija fl-1934. Imbaghad speċjalizza fid-Dentistrija ghax kif qal fi kliemu stess 'Innamrajt mal-Medicina izda zzewwigħ lid-Dentistrija'.

Ikkwalifika bhala Tabib tal-Kirurgija Dentali (DDS) fl-1940 u Fellow tar-Royal College of Surgeons (FDSRCS) fl-1948. Matul il-gwerra serva bhala supretendent mediku fl-iSptar Centrali. Kien anki anestetista ma' wiehed mit-timijiet kirurgici tal-gwerra u gie mogħti rikonoxximent f'messaġġi ufficjali għal servizz meritevoli.

Kien appuntat kirurgu dentali fl-1944. Fl-1948 għamel tahrig intensiv fil-kirurgija orali u tax-xedaq u l-wicċ f'Queen Victoria Hospital (RU).

Kien gie appuntat bhala kirurgu dentali anzjan u professor tal-kirurgija dentali*2 u kien jokkupa l-Katedra tal-Kirurgija Dentali fl-Universita' Rjali ta' Malta bejn l-1954 u l-1969. Kien ukoll Konsulent fil-Kirurgija Dentali tar-Royal Navy f'Malta.

Kien responsabbli biex għolla l-livelli tat-tahrig dentali f'Malta u biddel l-kors ta' Diploma għal wiehed ta' lawrja.

Gie mogħti rikonoxximent ukoll fil-Malta *Government Gazette* għal servizz meritevoli.*3

Serva wkoll għal hafna snin bhala Membru tal-Kunsill kif ukoll bhala Vici-President tad-Dental Association. Għas-servizzi meritevoli tieghu il-Kunsill tad-Dental Association kien hatru Membru Onorarju għal Għomru ta' l-Assoċjazzjoni.*4

Miet fl-1 ta' Novembru, 1980.

Hidma fil-Floriana

Bdejna dan l-artiklu bil-karriera professjonali brillanti ta' Joseph John Mangion, partikolarment fil-qasam tad-Dentistrija, izda minkejja l-istudji u l-impenji tieghu f'dan il-qasam, Mangion sab il-hin biex jagħti kontribut enormi u b'suċċess kbir f'diversi oqsma Furjanizi u l-aktar fil-kamp tal-football fejn ismu jibqa' marbut mal-aktar suċċessi u unuri importanti li rebah il-Floriana Football Club (Floriana FC) fl-istorja tieghu.

Il-konnessjoni ta' Joseph John Mangion mal-Floriana FC bdiet meta nġhata l-inkarigu ta' Ufficjal Mediku tal-club, kariga li baqa' jzomm għal numru ta' snin.

Izda laħaq il-quċcata meta inhatar President tal-Floriana FC fl-iStagun 1950-51. Fl-istagun preċedenti l-Floriana kienu rebħu l-kampjonat wara nixfa, bis-snin tal-gwerra magħdudin ukoll, ta' 12-il sena ghax l-aħħar kampjonat mirbuħ kien imur lura għall-iStagun 1936-37.

Din kien iz-zmien tal-famuži Ajax u b'Mangion fit-tregija tal-club fl-iStagun 1950-51 intrebah it-tieni kampjonat konsekuttiv.

Mangion ċeda r-riedni fl-istagun ta' wara izda xejn u hadd ma seta' jzomm il-Floriana FC u taħt il-presidenza tal-magħruf Emmanuel S. Tonna, MBE, il-club Furjaniz rebah it-tielet kampjonat konsekuttiv.

Fil-Floriana issa qam ferment qawwi hekk kif kulhadd beda jdawwar harstu lejn il-possibilta' li l-Floriana FC jwaqqfu rekord ieħor ġdid fil-football Malti bir-rebħ ta' erba' kampjonati fuq xulxin.

Križi qabel ma gie stabbilit ir-rekord

Il-Floriana FC bdew dan l-istagun kruċjali 1952-53 taħt il-presidenza tal-Avukat Victor Frendo. It-tir tal-Club li jistabbilixxi r-rekord tar-rebħ ta' 4 kampjonati konsekuttivi ma kienx wiehed faċli hekk kif proprju meta t-tragward deher fil-vicin inqalghet križi fil-Club minhabba li l-wirjiet tat-tim xejn ma kienu konvinċenti u deher li r-raba' kampjonat konsekuttiv kien ser jahrab minn idejn il-Floriana FC.



Iben Dehen ta' Malta



Fil-fatt nhar l-Erbgha, 7 ta' Jannar, 1953, il-kumitat irriżenja 'en bloc' u dan gie mhabbar flaqgħa ġenerali straordinarja mill-vice-president tal-club Dr V. Borg Costanzi LL.D. Saret elezzjoni ġdida u gie elett kumitat ġdid fejn reġa nhatar għat-tieni darba bħala president Dr Joseph John Mangion.

Bir-riedni mill-ġdid f'idejha kellu jkun Dr Mangion li jwitti l-mewġ u jwassal għal din il-holma kbira Furjaniza li għadna sallum kburi biha u li sa issa l-ebda club ieħor Malti għadu ma rrealizzaha – 4 kampjonati fuq xulxin! U dan ir-rekord assolut kellu jiġi stabbilit proprju fl-aħħar loġġha tal-kampjonat kontra Valletta li rriżultat fl'oġġha deċiżiva għax rebħa naha jew l-oħra kienet tagħti lit-tim rebbieħ il-kampjonat u kienu l-Furjanizi li assigraw it-titlu b'rebħa ta' 3-1.*5

Mhux hekk biss, iżda taħt it-treġġja ta' Joseph John Mangion f'dan l-istaġun il-Floriana FC rebħu wkoll it-tazzi kollha li setgħu jintrebħu dak l-istaġun, jiġifieri l-Kampjonat, l-FA Trophy u l-Cassar Cup u żiedu magħhom ix-Schembri Shield, il-Poppy Day Fund Cup u l-Infantile Paralysis Cup – 6 tazzi fi staġun wieħed!

Joseph John Mangion serva għal sena oħra bħala President tal-Floriana FC, fl-iStaġun 1953-54, u temm il-karriera tiegħu bħala l-amministratur ewlieni tal-club fuq nota pożittiva wkoll għax għalkemm il-club ma rebaxx il-hames kampjonat konsekuttiv falla biss għal ftit meta spicċa fit-tieni post filwaqt li xorta waħda reġa' rebax l-FA Trophy u l-Cassar Cup u għal darba oħra x-Schembri Shield, il-Poppy Day Cup Fund u l-Malta Playing Field Association Shield – (MPFA Shield)

Fi tmiem il-karriera amministrattiva tiegħu mal-club, Joseph John Mangion kien inhatar President Onorarju tal-Floriana FC u jekk kien hemm min kien haqqu dan l-unur żgur li hu kien wieħed minnhom.

Joseph John Mangion u l-Cousis Shield

Kien hemm aspett interessanti u serjissimu li kien okkupa ruhu fih bis-shiħ Joseph John Mangion li kien jikkonċerna kemm lil Floriana FC kif ukoll is-Socjeta' Filarmonika Vilhena u l-wirt storiku Furjaniz b'mod ġenerali.

F'Marzu ta' l-1946 il-M.F.A. kitbet lis-Socjeta' Filarmonika Vilhena*6 u qaltilha li kienet stabbilixxiet il-fatt li l-Cousis Shield, mirbuħa l-aħħar mill-Floriana F.C. u, skont huma, issa l-proprjeta' tal-assocjazzjoni, qed tinzamm fil-kazin tas-Socjeta'. Is-Segretarju tal-M.F.A. H. Aquilina kompla li kien iddireġut mill-Kunsill tal-istess M.F.A. biex jitlob lis-Socjeta' biex tirritorna immedjatament ix-Shield u avzaha li jekk isir xi trasferiment ta' dina x-Shield lill-persuni mhux awtorizzati tinzamm responsabbli mill-assocjazzjoni għad-danni.

Ġimgha wara, il-M.F.A. reġġet kitbet lis-Socjeta' u hedditha b'azzjoni legali jekk ma jkunx hemm tweġiba mill-istess Socjeta' sa erbat ijiem wara.

Madanakollu is-Socjeta' ma hadet ebda passi biex tirritorna dik li hi kienet tqis bhalha proprjeta' tagħha. Il-Malta Football Association min-naha l-oħra ma riditx toqgħod bi kwietha u ftit xhur wara daret fuq il-Floriana F.C. F'seduta tal-Kumitat tas-Socjeta' li saret fil-21 ta' Awwissu, 1946, Dr Joseph John Mangion*7, qara ittra li fiha l-Malta Football Association kienet talbet lill-Floriana F.C. biex tikkonsenjalha il-Cousis Shield li kienet tinsab fil-kazin tal-banda. Dr Mangion talab il-koperazzjoni tal-Kumitat tas-Socjeta' sabiex din it-tifikira tant prestigjuża u sabiħa ma tohroġ mill-Floriana.


F'dan il-mument seħħ żvilupp interessanti għax il-Membri veteran tal-Kumitat tas-Socjeta', id-Direttur ġenerali Angiolino (Ġulinu) Debattista, qam u qal li huwa kien xhud okulari u awrikulari ta' dak li għadda biex din ix-Shield spicċat b'mod leċitu għand is-Socjeta' u kompla jgħid li kien lest biex jgħid l-istess anki taħt ġurament, jiġifieri li x-Shield hija proprjeta' tal-kazin Vilhena u għet irregalata lilha mill-proprjetarja tagħha s-Sinjura Bellini.

Imbagħad Dr Mangion talab li ssir kummissjoni bejn Membri tal-Floriana F.C. u tas-Socjeta' sabiex taħdem id f'id b'mod li ma thallix li din ix-Shield tohroġ mill-kazin Vilhena u eventwalment din il-kummissjoni kienet saret.

Għad li ma rnexxilix insib aktar tagħrif dokumentat dwar x'gara minn hemm 'il quddiem, jidher li kienu s-Socjeta' u l-Furjanizi li kellhom raġun u mhux il-Malta Football Association għax sallum nistgħu ngawdu is-sbuhija tal-Cousis Shield fil-kazin tas-Socjeta' ġewwa l-Floriana. Għad li ma nistax nikkonferma, għallinqas s'issa, wisq probabbli li d-dikjarazzjoni twila u dettaljata ta' Ġulinu Debattista kellha piż kbir biex din l-affari għet riżolta favurina l-Furjanizi grazzi wkoll għall-hidma ta' Dr Joseph John Mangion.



Iben Dehen ta' Malta



Kif ġa rajna, l-interess ta' Joseph John Mangion fil-Floriana ma kienx limitat biss għall-qasam tal-ballun, fejn fil-fatt kien serva wkoll bħala rappreżentant tal-Floriana FC fil-Kumitat Ċiviku tal-Furjana. Nafu fi żgur ukoll li kien anki serva wkoll fil-kumitat tal-tas-Socjeta' Filarmonika Vilhena f'xi snin bejn 1-1943 u 1-1950 u kien revizur tal-istess Socjeta' fl-1943. Ta kontribut foqhma ohra bħal meta kien serva bħala Chairman ta' kumitat imwaqqaf mill-Fsobians Club biex jitwaqqaf mafkar għall-vittmi Furjanizi tat-Tieni Gwerra Dinjija.

Dan il-kumitat kien twaqqaf fl-1972 u l-proġett tal-mafkar kien ġie varat fil-Knisja ta' San Publu l-Ġimgha, 28 ta' April tal-istess sena fl-okkażjoni ta' quddiesa kkonċelebrata li saret biex tfakkar it-30 Anniversarju tal-bumbardament tal-knisja parrokkjali tagħna.

Fi tmiem il-quddiesa il-Professor Mangion għamel indirizz imqanqal lill-kongregazzjoni fejn heġġeġ lilhom u lill-popolazzjoni kollha tal-Floriana biex jappoġġjaw il-proġett tal-mafkar bil-kontribuzzjonijiet tagħhom.

Il-mafkar dam kwazi sentejn biex sar u ċ-ċerimonja tal-inawgurazzjoni giet immexxija mill-E.T. Monsinjur Mikiel Gonzi l-Hadd, 28 ta' April, 1974, li habat Jum il-Festa ta' San Publu, u kemm Mons. Gonzi kif ukoll il-Prof. Mangion għamlu diskorsi mqanqla li fakkru il-ġranet suwed ta' April, 1942.*8

Il-Prof. Joseph John Mangion wera li kien Furjaniz ta' veru għax kien jinteressah dak kollu li għandu x'jaqsam mal-Floriana u dan ikkonfermajtu meta sibt apprezzament miktub minn Dr. J.H. Mercieca, President ta' The Dental Association u Furjaniz ukoll, f'The Sunday Times ftit jiem wara mewtu fejn wara li fakkar u fahhar il-karriera professjonali tal-Prof. Mangion kiteb (traduzzjoni tiegħi mill-Ingliż) 'Bhall- Furjanizi kollha kien Furjaniz mill-għeruq u għalkemm kien ilu ma jghix fil-Floriana għal snin twal, iżda l-kburija bil-belt li fiha l-ewwel li ra d-dawl tax-xemx qatt ma naqset u l-interess profund tiegħu fl-attivitajiet kollha konnessi mal-Floriana, kemm jekk civiċi, sportivi jew religjużi, kienu dejjem tal-akbar interess għalih u qrib hafna għal qalbu'.*9

Nahseb li m'għandi għalfejn inżid xejn aktar hlief li l-Kunsill Lokali Floriana tant irrikonoxxa l-kontribut tal-Professor Joseph John Mangion lejn il-Floriana li fl-2004, fuq suggeriment tal-istess kunsill lokali li approva proposta mressqa minni, issemmiet triq għalih fil-Floriana stess li tant habb.

NOTI U RIFERENZI

*1 Michael J. Schiavone, Louis J. Scerri, *Maltese biographies of the twentieth century*, Pubblikazzjonijiet Indipendenza, 1997, p.385

*2 *Idem*

*3 *Idem*

*4 J.H. Mercieca, *Appreciation Professor Joseph John Mangion* f'The Sunday Times, No. 109, November 9, 1980, p. 28

*5 *Times of Malta*, No. 5,503, Monday, May 11, 1953, p. 11

*6 Minuti tas-Seduta tal-Kumitat tas-Socjeta (06.03.1946)

*7 Mill-Minuti tas-seduta ma johroġx ċar biżżejjed jekk Dr Mangion f'dak il-hin kienx qed jattendi s-seduta bħala mistieden u rappreżentant tal-Floriana F.C. jew/kif ukoll bħala Membru tal-Kumitat tas-Socjeta' Filarmonika Vilhena, għad li teżisti din il-possibiltà peress li nafu fi żgur li kien serva wkoll fil-kumitat tal-banda f'xi snin bejn 1-1943 u 1-1950 u kien revizur fl-1943.

*8 *Remembrance Floriana blitz 1942 commemorative booklet 40th anniversary 1982.* – Fsobians, 1982, p. 24

*9 J.H. Mercieca, *Appreciation Professor Joseph John Mangion* f'The Sunday Times, No. 109, November 9, 1980, p. 28

Il-Kumitat jappella għall-partecipazzjoni mall-Banda tas-Socjeta' Filarmonika Vilhena